

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ కాంచనపద్ధతిః ద్వావింశీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ కాంచనపద్ధతిః ద్వావింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కల్యాణప్రకృతిం వందే భజంతీం కాంచనశ్రియం ।

పదార్థాం పాదుకాం శౌరేః పద ఏవ నివేశితాం ॥ 22.1 ॥

మధుజిత్తనుకాంతితస్కరాణాం జలదానామభయం విధాతుకామా ।

చపలేవ తదంఘ్రిమాశ్రయంతీ భవతీ కాంచనపాదుకే ! విభాతి ॥ 22.2 ॥

నికషీకృతరమ్యకృష్ణరత్నా

భవతీ కాంచనసంపదం వ్యనక్తి ।

పరిపుష్యతి పాదుకే ! యదీక్షా

సహసా నః సమలోష్ఠకాంచనత్వం ॥ 22.3 ॥

సురభిర్నిగమైః సమగ్రకామా

కనకోత్కర్షవతీ పదావని ! త్వం ।

దిశసి ప్రతిపన్నమాధవశ్రీః

అనిశోన్నిద్రమశోకవైభవం నః ॥ 22.4 ॥

సతి వర్ణగుణే సువర్ణజాతేః

జగతి ఖ్యాతమసౌరభాదవర్ణం ।

శ్రుతిసౌరభశాలినా స్వహేమ్నా

భవతీ శౌరిపదావని ! వ్యుదాస్థత్ ॥ 22.5 ॥

ప్రతిపన్నమయూరకంఠధామ్నా
 పరిశుద్ధేన పదావని ! స్వకేన |
 కమలాస్తనభూషణోచితం తత్
 భవతీ రత్నమలంకరోతి హేమ్నా || 22.6 ||

కాంత్యా పరం పురుషమాప్రణఖాత్ సువర్ణం
 కర్తుం క్షమా త్వమసి కాంచనపాదరక్షే ! |
 అన్యాదృశీం దిశసి యా వినతస్య దూరాత్
 ఆరగ్వధస్తబకసంపదమిందుమౌళేః || 22.7 ||

చంద్రాకృతిః కథమకల్పయథాస్తదానీం
 వైమానికప్రణయినీవదనాంబుజానాం |
 విక్రాంతికాలవితతేన నిజేన ధామ్నా
 బాలాతపం బలివిమర్దనపాదుకే ! త్వం || 22.8 ||

లేభే తదాప్రభృతి నూనమియం భవత్యాః
 కాంత్యా కవేరతనయా కనకాపగాత్వం |
 యావన్ముకుందపదహేమపదావని ! త్వం
 పుణ్యం విభూషితవతీ పుళినం తదీయం || 22.9 ||

చిత్రం సరోజనిలయాసహితస్య శౌరేః
 వాసోచితాని చరణావని ! సంవిధితోస్యే |
 సద్యో వికాసముపయాంతి సమాధిభాజాం
 చంద్రాతపేన తవ మానసపంకజాని || 22.10 ||

త్వయ్యేవ పాదమధిరోప్య నవం ప్రవాహం
 నాథే పదావని ! నిశామయితుం ప్రవృత్తే |
 ఆత్మీయకాంచనరుచా భవతీ విధత్తే
 హేమారవిందభరితామివ హేమసింధుం || 22.11 ||

విహరతి పుళినేషు త్వత్సఖే రంగనాథే
 కనకసరిదియం తే పాదుకే ! హేమధామ్నా |
 వహతి సలిలకేళీస్తస్తచోళావరోధ -
 స్తనకలశహరిద్రాపంకపింగామవస్థాం || 22.12 ||

సురభినిగమగంధా సౌమ్యపద్మాకరస్థా
 కనకకమలినీవ ప్రేక్ష్యసే పాదుకే ! త్వం |
 భ్రమర ఇవ సదా త్వాం ప్రాప్తనానావిహారః
 శతమఖమణినీలః సేవతే శార్ఙ్గధన్వా || 22.13 ||

కనకరుచిరవర్ణాం పాదుకే ! సహ్యాసింధుః
 శ్రియమివ మహనీయాం సింధురాజస్య పత్నీ |
 స్వయమిహ సవిధస్థా సౌమ్యజామాతృయుక్తాం
 ఉపచరతి రసేన త్వామపత్యాభిమానాత్ || 22.14 ||

అనుకలముపజీవ్యా దృశ్యసే నిర్జరాణాం
 త్రిపురమథనమౌళా శేఖరత్వం దధాసి |
 ప్రతిపదమధిగమ్య ప్రాప్తశృంగాసి శౌరేః
 తదపి చరణరక్షే ! పూర్ణచంద్రాకృతిస్త్యం || 22.15 ||

కనకమపి తృణం యే మన్వతే వీతరాగాః
 తృణమపి కనకం తే జానతే త్వత్ప్రకాశైః |
 మధురిపుపదరక్షే ! యత్ త్వదర్థోపనీతాన్
 పరిణమయసి హైమాన్ దేవి ! దూర్వాంకురాదీన్ || 22.16 ||

విశుద్ధిమధిగచ్ఛతి జ్వలనసంగమాత్ కాంచనం
 విదంతి చ జగంతి తన్న ఖలు తద్విపర్యస్యతి |
 కథం కనకపాదుకే ! కమలలోచనే సాక్షిణి
 త్వయైవ పరిశుద్ధతా హుతభుజోఽపి జాఘట్యతే || 22.17 ||

తారాసంగప్రథితవిభవాం చారుజాంబూనదాభాం
 త్వామారూఢస్త్రిదశమహితాం పాదుకే ! రంగనాథః |
 సంచారిణ్యాం సురశిఖరిణస్తస్థుషా మేఖలాయాం
 ధత్తే మత్తద్విరదపతినా సామ్యకక్ష్యాం సమీక్ష్యాం || 22.18 ||

కనకరుచిరా కావ్యాఖ్యాతా శనైశ్చరణోచితా
 శ్రితగురుబుధా భాస్వద్రూపా ద్విజాధిపసేవితా |
 విహితవిభవా నిత్యం విష్ణోః పదే మణిపాదుకే !
 త్వమసి మహతీ విశ్వేషాం నః శుభా గ్రహమండలీ || 22.19 ||

ప్రజ్వలీతపంచహేతిః హిరణ్మయీం త్వాం హిరణ్యవిలయార్హః |
 ఆవహతు జాతవేదాః శ్రియమివ నః పాదుకే ! నిత్యం || 22.20 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే కాంచనపద్ధతిః ద్వావింశీ ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||